

23 ta' Jannar, 1998

Imballef:-

Onor. Vincent DeGaetano LL.D.

Il-Pulizija

versus

Andrew Bonnici

Arrest Illegal - Korruzzjoni ta' Minorenni - Reati dwar Oggetti Pornografici - Offiza ghall-Pudur jew ghall-Morali

Bl-espressjoni "offiza fuq il-persuna" (bodily harm, fit-test Ingliz) fil-paragrafu (c) ta' l-artikolu 87 tal-Kodiċi Kriminali, il-liġi qed tikkontempla offiza fis-sens ta' l-artikolu 214 tl-Kodiċi Kriminali, jigifieri hsara fil-gisem jew fis-sahha jew dizordni mentali. Is-sempliċi tokkament jew kuntatt fiziku anke jekk dawn jipperturbaw il-psike ta' dak li jkun ma jammontawx per se ghal offiza jew offizi fuq il-persuna.

Biex l-akkwist jew zamma kkontemplat fl-artikolu 208 tal-Kodiċi Kriminali jkun punibbli, irid jirrizulta li l-materjal pornografiku jkun gie akkwistat jew inzamm ghall-wiehed mill-iskopijiet imsemmijin fl-istess artikolu, cjoè ghal qligh (for gain) jew ghat-tqassim (for distribution) jew ghall-wiri f'post pubbliku jew f'post aċċessibbli ghall-pubbliku (for display in a public place or in a place accessible to the public).

L-artikolu 20 tal-Kodiċi Kriminali ma jirrikjedix li l-ghemil in kwistjoni jkun fih innifsu ghemil zieni (bhalma hu l-kaz taht l-artikolu 203 (1)); hu bizzjed li l-att ikun tali li joffendi s-sens tad-deċenza. L-element intenzjonali f'dan ir-reat ikun sodisfatt jekk l-att offensiv tad-deċenza jkun volontarju, minghajr mhu mehtieg id-dolo speċifiku.

L-att li bih wiehed juri kotba jew stampi pornografici lil tfal taht l-età hu att li joffendi l-pudur jew il-morali.

Il-Qorti:-

Rat l-imputazzjonijiet miġjuba mill-Pulizija Esekuttiva kontra Andrew Bonnici talli: (1) fi Frar (ta' l-1995) fil-Qajjenza, Birżebbuġa, bla ordni skond il-liġi ta' awtorità kompetenti u barra mill-każijiet li fihom il-liġi taghti s-setgħa lill-privat li jarresta lill-hati, arresta, żamm jew issekwestra lil *persuna minorenni Winston Agius kontra l-volontà tiegħu* u għamillu offiża fuq il-persuna, bi ksur ta' l-artikoli 86 u 87 tal-Kap. 9; (2) talli fl-istess lok u ċirkostanzi, b'għemil żieni kkorrompa lil Winston Agius, minorenni b'theddid jew b'qerq, bi ksur ta' l-artikolu 203 (1) (b) tal-Kap. 9; (3) talli fl-istess lok u ċirkostanzi f'post pubbliku jew f'post espert għall-pubbliku, akkwista, żamma jew iċċirkola kotba pornografiċi jew oxxeni fost minorenni; u (4) talli fl-istess lok u ċirkostanzi offenda l-pudur jew il-morali b'għemil li sar f'post pubbliku jew f'lok espert għall-pubbliku;

Rat is-sentenza tal-Qorti tal-Maġistrati (Malta) tad-19 ta' Lulju, 1996, li permezz tagħha dik il-Qorti sabet lill-imsemmi Andrew Bonnici hati skond l-imputazzjonijiet kollha dedotti kontra tiegħu u kkundannatu għall-piena ta' tliet snin u nofs prigunerija u multa ta' mitejn lira;

Rat ir-rikors ta' l-appell ta' l-imsemmi Andrew Bonnici, minnu ppreżentat fid-29 ta' Lulju, 1996, li permezz tiegħu talab ir-revoka ta' l-imsemmija sentenza;

Rat l-atti kollha tal-kawża; semgħet il-provi limitatament għall-piena, kif ukoll lid-difensuri tal-partijiet; ikkunsidrat:

Brevement il-fatti kienu dawn: F'għurnata minnhom fi Frar ta' l-1995, waqt li tlett itfal subien - li l-etajiet tagħhom kienu jvarjaw bejn it-tnax u t-tlettax-il sena - kienu qed jistadu, mar fuqhom l-appellant u, wara li għall-bidu beda jkellimhom fuq il-hut u s-sajd, stedinhom imorru miegħu fejn il-van tiegħu fejn

hemmhekk lil tnejn minnhom beda jurihom kotba pornografiċi. Fl-istess hin hu kkonvinċa lil wiehed minn dawn it-tfal sabiex imur mieghu f'dar abbandunata (jew li kienet qed tinbena) fil-viċinanzi, u hemmhekk ikkommetta atti ta' libidini kemm fil-presenza ta' dan it-tifel kif ukoll fuqu. Jirriżulta li wara din l-okkażjoni l-appellant mar ifittex f'diversi okkażjonijiet oħra lil dan it-tifel li kien ha mieghu f'din id-dar, iżda jew ma sabux jew, meta ltaqa' mieghu, it-tifel dejjem sablu skuża biex ma jmurx mieghu;

L-aggravji ta' l-appellant ser jiġu kkunsidrati *seriatim*. L-ewwel aggravju jirrigwarda s-sejbien ta' htija skond l-ewwel imputazzjoni. Din l-imputazzjoni tipotizza r-reat ta' arrest, detenzjoni jew sekwestru illegali aggravat bl-offiża fuq il-persuna. Jidher li l-Ewwel Qorti rravviżat l-offiża fuq il-persuna (*bodily harm* fit-test Inġliż) skond il-paragrafu (ċ) ta' l-artikolu 87 tal-Kodiċi Kriminali fil-fatt li l-appellant mess it-tifel. Fil-fehma ta' din il-Qorti, din hi interpretazzjoni żbaljata tal-liġi. Bl-espressjoni "offiża fuq il-persuna" fl-imsemmi paragrafu, il-liġi qed tikkontempla offiża fis-sens ta' l-artikolu 214 tal-Kodiċi Kriminali, jiġifieri hsara fil-ġisem jew fis-saħħa jew diżordni mentali. Is-sempliċi tokkamenti jew kuntatt fiżiku, anke jekk dawn jipperturbaw il-psike ta' dak li jkun, ma jammontawx per se għal offiża jew offiži fuq il-persuna. Jidher li l-aggravju li, se mai, kellha takkuża lill-appellant bih il-prosekuzzjoni kien dak ikkontemplat fil-paragrafu (g) ta' l-artikolu 87 u ċjoè meta l-arrest, detenzjoni jew sekwestru illegali jsir "bhala mezz biex persuna tiġi mġieghla tagħmel xi haġa jew toqghod għal xi haġa li toffendi l-misthija tas-sess ta' dik il-persuna". Dan, però, il-prosekuzzjoni ma għamlitux. Indipendentement, però, minn din l-aggravanti jew kwalifika għar-reat ta' arrest, detenzjoni jew sekwestru llegali, din il-Qorti ser takkolji l-aggravju ta' l-appellant li effettivament ma kienx hemm arrest, detenzjoni jew sekwestru illegali fl-ewwel lok. Mill-provi jirriżulta li t-tifel mar minn rajh ma' l-appellant

fid-dar (deskritta bhala “d-dar bit-twieqi blu”). ghalkemm ċertament ukoll indott mil-lussurja għall-kotba li kien għadu kif urieh l-appellant. Huma telghu fuq, fejn imbagħad sar dak li sar. F’ebda hin, però, ma jista’ jingħad li t-tifel kien f’dak il-post kontra l-volontà tiegħu, element essenzjali għar-reat in diżamina. Huwa veru li kif appena dahlu għewwa d-dar, l-appellant għamel kantun fuq għewwa tal-bieb li altrimenti ma kienx jissakkar. Però dan jidher li għamlu mhux biex iżomm lit-tifel għewwa iżda, bħall-kartun li għamel ma’ l-aperturi tal-gallerija, biex hadd ma jkun jista’ jidhol fuqhom u jara dak li kien qed isir hemm għew. Ghalkemm it-tifel jgħid li meta f’hin minnhom l-appellant qallu biex jagħmel xi haga hu (jigifieri t-tifel) beza’ iżda xorta għamel dak li qallu għax ra l-bieb magħluq bil-kantun, f’ebda hin ma jirriżulta li t-tifel fisser lill-appellant li hu ried jitlaq minn hemm u l-appellant, b’xi mod jew iehor, ma halliehx;

It-tieni aggravju ta’ l-appellant hu, bażikament, fis-sens li ma jirriżultawx l-estremi kollha tar-reat ta’ korruzzjoni ta’ minorenni, u b’mod partikolari li ma jirriżultax li bhala fatt kien hemm il-korruzzjoni. Dana l-aggravju hu infondat u jirrażenta l-fieragh. Tifel ta’ appena tlettax-il sena li jiġi espost għall-għemil li għamel l-appellant kemm fuqu nnifsu kif ukoll fuq il-persuna ta’ l-istess tifel, ma jistax ma jiġix korrott, anke jekk forsi dak it-tifel ikun diġà jaf ċerti fatti tal-hajja jew ikollu xi esperjenza sesswali. Altru esperjenza sesswali fil-kors normali ta’ l-iżvilupp fisjologiku ta’ dak li jkun, u altru l-imposizzjoni ta’ sitwazzjonijiet, determinati minn għemil żieni, li manifestament jipproduċu leżjoni fl-integrità morali tal-minorenni. Kif din il-Qorti kellha diġà l-okkazjoni li tispjega fis-sentenza tagħha tat-8 ta’ Jannar, 1996 fl-ismijiet **The Police vs Thomas Wiffen**:

“As to the requirement of actual defilement, this is obviously not something that can be measured with any known

scientific instrument, but it is something which has to be assessed by the prudent judge - the lay judge in the case of a trial by jury, the professional magistrate or judge in all other cases - taking into account all the circumstances of the case including in particular the age of the victim and the nature of the act or acts”;

Ma hemmx dubbju ukoll li dana r-reat ta' korruzzjoni kien, f'dan il-każ, aggravat bil-qerq, fis-sens li l-appellant qarraq bit-tifel meta hajru jmur mieghu evidentement taht il-pretest biex ikomplu jaraw il-kotba;

It-tielet aggravju hu fis-sens li ma giex ippruvat li l-kotba kienu pornografiċi u li anqas ma jikkonfigura r-reat ikkontemplat fl-artikolu 208. Il-Qorti hi sodisfatta, però, li l-kotba li kellu l-appellant fil-karozza - u li ġew deskritti mit-tfal bhala li kellhom hafna ritratti ta' nisa gharwenin - la kienu ta' natura xjentifika u lanqas artistika iżda kienu sempliċement pornografiċi. Dawn il-kotba, li minnhom l-appellant kellu xi hamsa fil-karozza (ossia van) hu beda jurihom lil tnejn mit-tlett itfal aktar 'il fuq imsemmija, u dan waqt li hu kien bilqiegħda fil-van mentri t-tfal kienu barra però viċin tal-bieba li kienet miftuħa. L-artikolu 208 jikkontempla diversi ipotesijiet; fil-każ in diżamina ma jistax jingħad li b'dak li għamel l-appellant hu kien qed jiċċirkola (*put into circulation*, fit-test Ingliż tal-liġi) il-materjal pornografiku, però, ċertament kien akkwista u kien qiegħed iżomm dak il-materjal. Biex tali akkwist jew żamma jkun punibbli skond l-imsemmi artikolu 208, irid jirriżulta li l-materjal pronografiku jkun ġie akkwistat jew inżamm għall-wieħed mill-iskopijiet imsemmijin fl-istess artikolu, ċjoè għal qligh (*for gain*) jew għat-tqassim (*for distribution*) jew għall-wiri f'post pubbliku jew f'post aċċessibbli għall-pubbliku (*for display in a public place or in a place accessible to the public*). Fil-każ in diżamina ma jistax jingħad li jirriżulta ppruvat li l-appellant kien qed iżomm dawn il-hames kotba fil-van tiegħu

ghal xi wiehed minn dawn l-iskopijiet ghalkemm meta ġietu l-okkażjoni fil-fatt wera dawn il-kotba liż-żewġt itfal;

Ir-raba' aggravju hu fis-sens li ma ġiex ippruvat ir-reat ikkontemplat fl-artikolu 209 tal-Kodiċi Kriminali, u ċjoè r-reat ta' min joffendi l-pudur jew il-morali b'ghemil li jsir f'lok pubbliku jew f'lok espost għall-pubbliku. Dan l-aggravju qed jiġi respint. L-artikolu 209 ma jirrikjedix li l-ghemil in kwistjoni jkun fih innifsu ghemil żieni (bħalma hu l-każ taht l-artikolu 203 (1)), hu biżżejjed li l-att ikun tali li joffendi s-sens tad-deċenza (ara **Il-Pulizija vs Ferdinand Grima**, 7/11/49, Vol. XXXIII.IV.965). L-element intenzjonali f'dan ir-reat ikun sodisfatt jekk l-att offensiv tad-deċenza jkun volontarju, mingħajr ma hu mehtieġ id-dolo speċifiku. L-att li bih wiehed juri kotba jew stampi pornografiċi lil tfal taht l-età hu att li joffendi l-pudur jew il-morali. Fil-każ in diżamina, dana l-att ċertament sar f'post pubbliku;

L-aħħar aggravju ta' l-appellant jirrigwarda l-piena. Din il-Qorti hi tal-fehma li dak li għamel l-appellant hu reat li ma jistax hliet jitqies bhala reat gravi hafna. Hu mhux biss ma hasibhiex darbotejn biex jagħmel hsara morali lil tfal żagħar bil-wiri ta' kotba pornografiċi, iżda mmanipola wiehed minnhom billi kkonvinċih imur miegħu f'post fejn hemm saru ukoll atti ta' libidini. Kif diġà nġhad aktar 'il fuq f'din is-sentenza, jirriżulta ukoll li wara din l-okkażjoni, l-appellant ipprova drabi ohra jagħmel kuntatt ma' wiehed mit-tfal probabbilment għax deherlu li kien *preda facile*. Il-każ ċertament jimmerita piena karċerarja. Mill-banda l-ohra ma hemm xejn x'jindika li l-appellant jippreżenta perikolu partikolari għall-futur. Il-Qorti hadet in konsiderazzjoni ukoll l-ambjent familjari ta' l-appellent, inkluż il-fatt li hu u martu għandhom tifel, iż-żgħir, bi bżonnijiet speċjali - ċirkostanza din li jista' jkollha konnessjoni ma' l-aberrazzjoni ta' l-appellant manifestata minnu fil-każ in diżamina, aberrazzjoni li l-Qorti tittama li tista' tiġi korretta

b'ghajjnuna f'waqtha;

Ghall-motivi premissi din il-Qorti tirrifirma s-sentenza appellata billi thassarha u tirevokaha f'dik il-parti fejn sabet lill-imsemmi Andrew Bonnici hati skond l-ewwel u skond it-tielet imputazzjonijiet, mil-liema imputazzjonijiet qed tilliberah, kif ukoll thassarha u tirrevokaha f'dik il-parti fejn ikkundannatu ghall-piena ta' tliet snin u nofs prigunerija u multa ta' mitejn lira, u minflok tikkundannah ghall-piena ta' sentejn prigunerija u tikkonferma s-sentenza appellata fil-bqija. U b'applikazzjoni ta' l-artikolu 28A tal-Kodiċi Kriminali, tordna li s-sentenza ta' sentejn prigunerija m'ghandhiex tibda ssehh hlief jekk, matul il-perijodu ta' erba' snin mil-lum, hu jikkommetti reat iehor li ghalih hemm piena ta' prigunerija, u tordna ukoll a tenir ta' l-artikolu 28G ta' l-imsemmi Kodiċi, li l-hati jkun taht is-superviżjoni ta' l-uffiċjal tal-*probation* David Borg ghaż-żmien tal-perijodu operattiv kollu, u ghal dana l-fini qed tagħmel l-ordni infraskritt. Fl-ahharnett il-Qorti spjegat lill-hati bi kliem ċar ir-responsabbilità tieghu kemm taht l-artikolu 28B jekk huwa jikkommetti matul il-perijodu operattiv reat li ghalih hemm piena ta' prigunerija kif l-effett ta' l-ordni ta' superviżjoni;

Il-Qorti tigbed l-attenzjoni tar-registratur ghas-subartikolu (8) ta' l-artikolu 28A tal-Kodiċi Kriminali u tordna ukoll: (1) id-divjet tal-pubblikazzjoni ta' l-isem jew ismijiet tal-minorenni involuti f'dan il-każ; (2) in-notifika immedjata fl-ordni infraskritt lill-uffiċjal sorveljanti.
